

عوام کا فیصلہ۔ قیادت کا امتحان

پروفیسر خورشید احمد

۱۸ فروری ۲۰۰۸ء کے انتخابی نتائج پاکستان کی سیاسی تاریخ میں ایک سنگ میل کی حیثیت رکھتے ہیں۔ اگر ملک کی قیادت، خصوصیت سے نو منتخب قیادت، عوام کی واضح رائے اور ان کے جذبات، احساسات اور توقعات کے مطابق اپنا کردار ادا کرتی ہے اور ملک کو اس دلدل سے نکالنے کی موثر کوشش کرتی ہے، جس میں شخص واحد کی حکمرانی کے آٹھ برسوں نے اسے پھنسا دیا ہے تو یہ دن ایک تاریخی موزٹ ثابت ہو سکتا ہے۔

اس لیے سب سے پہلے یہ دیکھنا ضروری ہے کہ عوام کی رائے اور سوق دراصل ہے کیا۔ یہ اسی وقت ممکن ہے جب ان کی سوچ اور رجحان کا صحیح صحیح تعین کیا جائے اور ان انتخابی نتائج کا گہری نظر سے تجزیہ کر کے اس پیغام کا ٹھیک ٹھیک ادراک کیا جائے جو عوام نے دیا ہے۔ ایک اور پہلو آنکھوں سے اوچھل نہیں ہونا چاہیے، اور وہ یہ کہ انسانی معاملات میں مشیت الہی کے بنیادی قوانین کی کارفرمائی ہے۔ انسان اپنی سی کوشش کرتا ہے مگر: "اللہ تعالیٰ کی اپنی تدبیر ہوتی ہے اور بالآخر اللہ کی تدبیر ہی غالب رہتی ہے" (آل عمرن: ۳: ۵۲)۔ حکمرانوں اور ان کے بیرونی آقاؤں نے کیا نقشہ بنایا تھا اور اللہ تعالیٰ نے کس طرح اس نقشے کو درہم کر دیا اور ایک دوسرا ہی نقشہ سب کے سامنے آگیا۔ اگر اب بھی یہ قوم اور اس کی قیادت غیبی اشاروں کی روشنی میں نئے موقع سے فائدہ نہیں اٹھاتی، ماضی کی غلطیوں کی اصلاح نہیں کرتی اور واضح امکانات کے حصول میں کوتا ہی کرتی ہے تو یہ ناقابل معافی جرم ہو گا۔

انتخابی نتائج کا تجزیہ

اس میں کوئی شہر نہیں کہ پورا انتخابی عمل (process) پہلے دن سے خاص نتائج حاصل کرنے کے لیے ترتیب دیا گیا تھا اور اس کا اعتراف اور ادراک بھی بڑے پیمانے پر ہو چلا تھا۔ عالمی مبصرین ہوں یا حقوقی انسانی کی ملکی اور غیر ملکی تنظیمیں، سب نے اعتراف کیا ہے کہ عدالت کی برخاستگی، میدیا پر پابندیاں، ایکشن کمیشن کا جانب دارانہ کردار، من پسند عبوری حکومت کی تشکیل، ووٹوں کی فہرستوں میں گڑبرد، انتظامی عملے کا تعین اور تبادلے، مقامی حکومتوں کی کارگزاریاں، غرض ہر پہلو سے کچھ خاص نتائج حاصل کرنے کے لیے سارے انتظامات کیے گئے تھے۔ ایکشن کے دن بڑے پیمانے پر گھل کھلنے کا پورا پورا اہتمام تھا، مگر مختلف وجوہ سے اس کھلیل کے آخری مرحلے میں بازی پلٹ گئی اور چند مقامات (خصوصیت سے کراچی اور بلوچستان وغیرہ میں مخصوص نشستیں) کے سوانح نہ بدلتے بلکہ اپنی رائے کا اظہار کیا کہ نسب طائفی پڑا رہ جائے گا جب لاڈ چلے گا بنگرا، والی کیفیت پیدا ہو گئی۔ لیکن ناسپاسی ہو گئی اگر ریکارڈ کی خاطر ان اسباب اور عوامل کا تذکرہ نہ کیا جائے جو کھلیل کو اولٹ پلٹ کرنے کا ذریعہ بنے۔

۱۔ گل جماعتی جمہوری اتحاد نے جس اصولی موقف کو اختیار کیا اور انتخابی عمل کے ناقابل قبول ہونے کی وجہ سے انتخابات کا باہیکاث کیا، اس کی وجہ سے انتخابات میں دھانندی کا ایشور مرکزی حیثیت اختیار کر گیا۔ مسلم لیگ (ن) اور پیپلز پارٹی نے بھی اس مسئلے کو اس حد تک اٹھایا کہ دھانندی کی صورت میں ۱۹۴۷ء کی اجتماعی تحریک کا آغاز کیا جائے گا۔ اس دباؤ کو آسانی سے نظر انداز نہیں کیا جا سکتا تھا۔

ب۔ یہ دونی مبصرین اور صحافیوں کی موجودگی اور میدیا کا فوکس جس میں یہ دباؤ روز بروز بڑھتا رہا کہ انتخابات کے دن بڑے پیمانے پر دھانندی ناقابل برداشت ہو گی۔ حکومتی، صحافتی اور عوامی سطح پر اس عالمی دباؤ نے بھی اپنا اثر ڈالا۔

ج۔ فوج کے چیف آف اسٹاف کا یہ اعلان کہ انتخابات میں فوج کا کوئی کردار نہیں اور فوج صرف امن و امان میں مدد کے لیے موجود ہے گی۔

د۔ قواعد میں یہ تبدیلی کہ انتخابی نتائج ریٹریٹ افسر سیاسی نمائندوں کی موجودگی میں مرتب

کریں گے اور ان کی تصدیق شدہ کاپی پولنگ ایشین پر ہی امیدوار کے نامیندوں کو دے دی جائے گی، تاکہ انتخابی نتائج کو تبدیل نہ کیا جاسکے۔

ان چاروں عوامل کا مجموئی اثر یہ ہوا کہ انتخابی انجینیری (engineering) اور قبل از انتخاب دھانندی کے باب میں جو کچھ ہونا تھا وہ تو ہو گیا، لیکن انتخابات کے روز دھانندی میں بیش تر مقامات پر نمایاں فرق پڑا۔ چنیدہ دھانندی تو ضرور ہوئی لیکن پورے انتخابی عمل کو الٹ پلت کرنے اور پہلے سے طے شدہ نتائج کو مسلط کرنے کا کھیل ناکام ہو گیا۔

عوام کا فیصلہ

دوسرے بیانی اور اہم سوال یہ ہے کہ عوام نے جس رائے کا اظہار کیا ہے اور جس شدت سے کیا ہے، وہ کیا ہے اور اس کے تقاضے کیا ہیں، اس پر ہم ذرا تفصیل سے بات کرنا چاہتے ہیں۔ ملک اور ملک سے باہر اس امر کا اعتراف تو سب کر رہے ہیں کہ یہ انتخاب عملاً پروزی مشرف، ان کی حکومت (اعوان و انصار) اور ان کی پالیسیوں کے خلاف ایک ریفرنڈم کی حیثیت رکھتے ہیں۔ ملک کے تمام ہی اخبارات اور نیوز چینلوں نے بالاتفاق اس حقیقت کا اعتراف کیا ہے کہ قوم کی جس رائے کا اظہار گزشتہ ایک سال سے رائے عامہ کے جائزوں کی صورت میں ہو رہا تھا،

• صرف دو شہزادیں ریکارڈ کی خاطر یہاں دی جا رہی ہیں۔ ایک میں الاقوامی مبصر ادارے Free and Fair Election Network کی رپورٹ جو ایشین سے ایک ہفت پہلے شائع ہوئی (۱۳ افروری ۲۰۰۸ء)۔ اس میں

پوری حقیقت کے ساتھ اعداد و شمار سے ثابت کیا گیا کہ:

- ۱- جائز و دروں کی کم تر افی صد تعداد اب بھی حتیٰ انتخابی فہرستوں میں سے غائب تھی۔
 - ۲- یہ کہ حقیقی فہرست میں کم تر اس سال میں صد ڈبلی کیٹ ریکارڈ شاہی تھے۔
 - ۳- ایشین کیسیں پاکستان جانب دار تھا کیوں کہ ہر حلقة میں تقریباً ۱۳ ہزار جعلی (fake) ووٹ تھے۔
- (دی نیشن، ۱۳ افروری ۲۰۰۸ء)
- دوسری مثال ۱۸ افروری کو کراچی میں ایم کیو ایم کی طرف سے کٹلے بندوں طاقت کا استعمال کر کے بوس و ونگ کا دستاویزی شوت ہے جو چینی وی چینی پر کھایا گیا اور جس میں کراچی کے ایک پولنگ ایشین کی تصویر کشی کی ہے جو دیگر کے ایک چاول کی حیثیت رکھتی ہے۔ اسی طرح لاہور کے بھی ایک پولنگ ایشین پر بوس و ونگ کے مناظر چیزوں پر دکھائے گئے۔

انتخابات کے ذریعے عوام نے اس پر مہر تصدیق ثبت کر دی اور ثابت ہو گیا کہ ملک کے ۸۲ فی صد عوام نے پرویز مشرف کی صدارت اور ان کا ساتھ دینے والی پارٹیوں کو رد کر دیا ہے اور تمام بے قاعدگیوں، سرکاری سرپرستی اور جزوی دعاویں کے باوجود صرف ۱۸ فی صد آبادی نے ان لوگوں کی تائید کی ہے جو مشرف صاحب کے ساتھ تھے۔ نیز صدر مشرف کی کابینہ کے ۲۳ وزرا اور مسلم لیگ (ق) کے صدر سمیت سب کے تاج زمیں بوس کر دیے۔ یہ وہ کیفیت ہے جسے حتی طور پر مسترد کرنا کہتے ہیں۔

یہی وہ کیفیت ہے جس کا اعتراف نیویارک ٹائمز اور واشنگٹن پوسٹ نے ایکشن کے بعد اپنے نمایندوں کی روپرٹوں کے علاوہ اپنے ادارتی کالموں میں بھی کیا ہے کہ یہ عوام کا فیصلہ (verdict) ہے اور مشرف کو نوٹیفیکیشن دیوار کو پڑھنے کا مشورہ دیا ہے کہ پاکستانی عوام نے ان کے صدارتی مینڈیٹ کو غیر آئینی (illegitimate) قرار دیا ہے: ”انہوں نے سابق جرنیل کو بھاری اکثریت سے مسترد کرنے کا پیغام دیا ہے۔“

یہی بات انگلستان کے اخبارات خصوصیت سے دی ٹائمز، دی گارجین اور دی انڈی پنڈنٹ نے لکھی۔ ان سب کا پیغام ایک ہی ہے، جسے دی انڈی پنڈنٹ نے ۲۱ فروری کے اداریے کے الفاظ میں بیان کیا ہے:

پاکستان کو جس چیز کی ضرورت ہے وہ کثیر جماعتی جمہوریت اور قانون کی حکمرانی کی طرف واپسی ہے۔ پاکستان کے گذشتہ عشرے نے اگر کوئی سبق سکھایا ہے تو وہ یہ ہے کہ آمریت انتہا پسندی کو ختم نہیں کرتی بلکہ اس کو نشوونما دیتی ہے۔ فوجی حکومت استحکام کا صرف ایک فریب فرائم کرتی ہے۔ ہمارے مفاد میں ہے کہ یہ پاکستان میں واپس نہ آئے۔ (دی انڈی پنڈنٹ، ۲۱ فروری ۲۰۰۸ء)

لیکن سب سے دل چسب تہبرہ روزنامہ نیوزٹی کا ہے جو ریکارڈ پر لانا مفید ہو گا:
پاکستان میں ووٹر نے اس ہفتے صدر پرویز مشرف کو ایک سراسیمہ کر دینے والی شکست سے دوچار کر دیا، اور اس طرح اس خطرناک ملک میں جمہوری حکومت کو جمال کرنا ممکن بنادیا ہے۔ درحقیقت پیر کے پاکستان کے انتخابات میں سب سے زیادہ نقصان اٹھانے

والے صدر جارج بُش تھے۔ (نیوزٹ، ۲۲ فروری ۲۰۰۸ء)

امریکا اور یورپ کے اخبارات اور سیاسی مبصرین نے اپنے اپنے نقطہ نظر سے بات کی ہے اور اپنے مقاصد کے حصول کے لیے نئی چالیں تجویز کی ہیں جو اس تحریر میں زیر بحث نہیں، البتہ جو بات ہم دعوے سے کہہ سکتے ہیں وہ یہ ہے کہ ایکشن کے نتائج کو ملک اور ملک سے باہر پرویز مشرف، ان کے سیاسی طرف داروں اور ان کے بین الاقوامی پیشی بانوں اور ان کی سیاسی اور معاشری پالیسیوں سے پاکستانی عوام کی عظیم اکثریت کی طرف سے مکمل برآت کا اظہار سمجھا گیا ہے۔ اس نوٹھیہ دیوار کے سوا کوئی اور نتیجہ نکالنا عقل و انصاف کے تقاضوں کے خلاف ہوگا۔ یہی وجہ ہے کہ چودھری شجاعت حسین، مشاہد حسین سید، چودھری امیر حسین، شیخ رشید احمد، اعiaz الحق بھی کھلے بندوں کہہ رہے ہیں کہ ہمیں پرویز مشرف کی پالیسیاں خصوصیت سے لال مسجد کا خونی المیہ، امریکا کی اندھی اطاعت، بلوجستان اور روزیستان کی فوج کشی، آئٹی، چینی اور بھلی کا بھران لے ڈو بے۔ ان انتخابات سے صرف ایک ہی نتیجہ نکلا جاسکتا ہے اور وہ ہی ہے جس کا اظہار پاکستانی عوام بار بار عوامی جائزوں کی شکل میں کر رہے تھے کہ:

● مارچ ۷، ۲۰۰۷ء کے بعد سے پرویز مشرف کا نام پاکستان کے آج تک کے حکمرانوں میں سب سے زیادہ نام قبول ترین شخصیت اور عوامی نفرت کی علامت بن گیا ہے، یعنی ایک ایسا حکمران جس سے عوام جلد از جلد نجات چاہتے ہیں اور اس کے اقتدار کو کسی قیمت پر قبول کرنے کو تیار نہیں۔ یہ پرویز مشرف کے دل کا چور ہی تھا جس نے دستور کی کھلی کھلی خلاف ورزی کرتے ہوئے فوجی وردی میں ایسی اسمنیوں سے جو اپنی مدت عمر پوری کرچی تھی اپنا انتخاب کرایا اور جب عدیہ سے اس ڈرامے کو خلاف دستور قرار دیے جانے کا خطہ نظر آیا تو سپریم کورٹ ہی پر ضرب لگا دی اور عدالت عالیہ کے ۵۳ بجھوں کو فارغ کر دیا۔ اب عوام نے اس اسمنی کے ارکان کو رد کر کے صدارتی ایکشن کے سارے کھلیں کو ایک فراڈ قرار دے دیا اور اس انتخاب کے ناقابل قبول ہونے پر مہر تصدیق ثابت کر دی۔

● پرویز مشرف کی نام قبولیت اور ان سے بیزاری اور نفرت کی وجہ ان کی وہ پالیسیاں بھی ہیں، جو انہوں نے اپنے زعم میں پاکستان کے مفاد میں اور پاکستانی قوم کی نگاہ میں محض اپنے

ذاتی مفاد اور امریکا کی غلامی میں اختیار کی ہیں جن میں سرفہرست نام نہاد دہشت گردی کے خلاف امریکا کی جنگ میں شرکت ہے۔ اس جنگ میں پاکستان کی فوج کو جھونک دیا گیا ہے، جس کے نتیجے میں قبائلی علاقوں میں خون کی ہولی کھیلی جا رہی ہے، اور دونوں طرف سے تباہی چھائی جا رہی ہے۔ فوج اپنے ہی لوگوں کے خلاف استعمال ہو رہی ہے اور وہ جو قوم کے بازو سے شمشیرزن تھے اب اپنی ہی فوج، سرکاری اداروں اور عام شہریوں کے خلاف خون خرا بے میں ملوث نظر آ رہے ہیں۔

پرویز مشرف کا رد عمل

پرویز مشرف حقائق کو تعلیم نہ کرنے کی روشن پر قائم ہیں اور جس نفسیاتی کیفیت کا مظاہرہ کر رہے ہیں، وہ انہائی خطرناک ہے۔ شاید یہ ان کی شخصیت کا خاصہ ہے اس لیے کہ اپنی خودنوشت میں اپنے بچپن کا جو نقشہ خود انھوں نے کھینچا ہے، اس میں وہ ایک 'دادا گیر' کے روپ میں نظر آتے ہیں۔ اُخسیں قوت کے جاوے جا استعمال کا شوق ہے اور اس کھیل کو وہ اپنی حکمت عملی سمجھتے ہیں۔ ایسا معلوم ہوتا ہے کہ جیسے دوسروں کی تحقیر و تفحیک میں ان کو لطف آتا ہے۔ ان کے اس ذہن کی عکاسی اس انعروپی تک میں دیکھی جاسکتی ہے جو ایکشن سے صرف تین دن پہلے انھوں نے جماں خان کو دیا ہے اور جزل (ر) پرویز مشرف کی اصل شخصیت کو سمجھنے میں مددگار ہے۔ اس انعروپی میں وہ اعتراف کرتے ہیں کہ جن سیاسی لیدروں کو وہ کرپٹ اور قوم کو لوٹنے والا کہتے تھے اور جن پر گرفت اور ان کو کیفر کردار تک پہنچانے کا دعویٰ کر کے وہ اقتدار پر قابض ہوئے تھے، ان کو معافی دینے، ان سے سمجھوتہ کرنے اور ان کے ساتھ اشتراکِ اقتدار کے لیے وہ آمادہ ہوئے تھے اور یہ صرف انھوں نے امریکا اور برطانیہ کے دباؤ میں اور صرف اپنی کرسی کو بچانے کے لیے کیا ہے۔ اس انعروپی میں انھوں نے مسلم لیگ (ق) اور ایم کیو ایم کے بارے میں اس اعتماد کا اظہار کیا تھا کہ اگلی حکومت وہ بنائیں گے اور ساتھ ہی انھوں نے رائے عامہ کے سارے جائزوں کا مذاق اڑایا تھا اور پورے میڈیا کی رائے پر عدم اعتماد کا اظہار کیا تھا۔ یہ بھی فرمایا کہ یہ سب میرے مخالف ہیں۔ اگر کوئی ان کا دوست ہے اور ان کے خلاف نہیں وہ مغربی اقوام کے لیڈر ہیں۔ ارشاد ہوتا ہے، جماں لکھتی ہیں:

درحقیقت ان کے مطابق جو لوگ ان کے خلاف نہیں ہیں، وہ صرف مغربی لیڈر ہیں جو مکمل طور پر ان کی حمایت کرتے ہیں اور ان کے ساتھ یہ جھنی کا اظہار کرتے ہیں۔ یہ بات بھی بڑی اہمیت کی حامل ہے کہ انتخابی نتائج کے سامنے آنے کے بعد بھی وہ پرویز مشرف کے رویے میں کوئی تبدیلی نہیں اور نہ انھیں اپنی ناکامی کا کوئی احساس ہے۔ اب بھی وہ امریکا کی بیساکھیوں کی تلاش میں ہیں، جس کا میں ثبوت وہ مضمون ہے جو موصوف نے امریکی روزنامے واشنگٹن پوسٹ میں لکھا ہے۔ اس مختصر مضمون کو پڑھ کر سر پیٹ لینے کو جی چاہتا ہے کہ اس مظلوم ملک کے حکمرانوں کی سوچ کی سطح کس قدر پست ہے۔

مضمون کا عنوان ہے: *A Milestone on The Road to Democracy* لیکن اس مضمون میں انتخابات کا جو پیغام خود حضرت کے لیے ہے اس کا کوئی شعور اور احساس ہی نہیں بلکہ اس ہٹ دھری کا اظہار ہے کہ وہ صدر رہیں گے اور اپنے تین مقاصد، یعنی دہشت گردی کے خلاف بیگنگ، جمہوریت کے استحکام اور معاشی ترقی کے تحفظ کا پھر اعادہ کیا ہے۔ فرماتے ہیں: میں ان مقاصد کو حاصل کرنے کے لیے نئی منتخب حکومت کے ساتھ کام کرنے کے لیے تیار ہوں۔

اس مضمون کا اصل مقصد امریکا کی تائید حاصل کرنا اور اپنے اور امریکا کے مقاصد کی ہم آہنگی کا اظہار ہے: ”لیکن ہماری کامیابی کے لیے ضروری ہوگا کہ امریکا کی مسلسل حمایت حاصل رہے۔“

نہ کوئی خود احتسابی ہے، نہ عوام کے فیصلے کا کوئی احساس یا شعور ہے، نہ اپنی ناکامیوں کا کوئی ادراک ہے اور جس پیروںی مداخلت، قومی حاکمیت اور غیرت کی قربانی کے خلاف قوم اُٹھ کھڑی ہوئی اسی غلامی کو مستحکم کرنے اور اس میں امریکا کی مدد حاصل کرنے کی بھیک اس مضمون میں مانگی گئی ہے۔ خود فوج کے بارے میں ایک جملہ ایسا ہے جو ان کے ذہن کا غماض ہے: ہماری مسلسل افواج پر عزم ہیں، پیشہ ور ہیں اور ملک میں امن و امان قائم رکھنے اور سیاسی نظام کو بقرار رکھنے کا تہیہ کیے ہوئے ہیں۔

افواج پاکستان کی ذمہ داری، وطن کا دفاع اور امن عامہ کے قیام میں اس وقت

معاونت ہے کہ جب دستور کے تحت سیاسی قیادت اس کو طلب کرے۔ سیاسی نظام کا تحفظ نہ فوج کی ذمہ داری ہے اور نہ فوج اس کی اہل ہے، بلکہ وہ تو سیاست میں کسی صورت میں مداخلت نہ کرنے کا عہد کرتی ہے، اس کی محافظت کیسے ہو سکتی ہے لیکن پرویز مشرف آج بھی اسے سیاسی نظام کا ضامن قرار دے رہے ہیں۔

اس مضمون کا مرکزی موضوع بھی وہی ہے جو امریکی صدر بیش کا پسندیدہ مضمون ہے، یعنی دہشت گردی اور انتہا پسندی کے خلاف جنگ۔ حالانکہ پاکستان کا اصل مسئلہ فوج کی بے جا مداخلت، شخصی حکمرانی کا عفریت، انصاف کا فقدان، عدالت پر جریلی یلغار، معاشری ناالنصافی، غربت، بے روزگاری اور مہنگائی ہے۔ علاقائی ناہمواریاں اور مرکز اور صوبوں میں تصادم کی کیفیت اور فوجی قوت کا اپنی ہی آبادی کے خلاف استعمال ہے۔ ایکشن کا اصل ایشو اور حاصل مشرف بیش کے ایجاد کے کو مسترد کرنا ہے اور یہی وجہ ہے کہ نیوزٹی نے ادارتی کالم میں اعتراض کیا ہے کہ افروزی کے انتخابات میں صدر پرویز مشرف ہی نہیں جاری بیش بھی ٹکست کھا گئے ہیں۔

انتخابی نتائج کا تقاضا

اس پوری بحث کا حاصل یہ ہے اور انتخابات کے متاثر کا تقاضا ہے کہ پرویز مشرف اپنی شکست تعلیم کریں اور سیدھے سیدھے استغفار ہیں۔ نیزان کی جن پالیسیوں کے خلاف عوام نے اپنے فیصلے کا اظہار کر دیا ہے ان پر بھی بنیادی طور پر نظر ثانی ہو، جس میں اہم ترین یہ ہیں:

۱- پاکستانی عوام شخصی آمربیت اور سیاست میں فوج کی مداخلت کے خلاف ہیں اور وہ حقیقی جمہوری نظام کے قیام کے دائی اور طرف دار ہیں۔ پرویز مشرف نے جو طرزِ حکمرانی اختیار کیا وہ ناقابلِ قبول ہے۔ مشرف کے ساتھ ان کا دیا ہوا نظام، پالیسیاں اور ان کا اندازِ کاروائام نے رد کر دیا ہے۔ آئی آر آئی اور گیلپ دونوں کے سروے بھی عوام کے اس روحان کے عکس ہیں، یعنی ۲۹ فیصد نے کہا کہ سیاست میں فوج کا کوئی عمل خلی نہیں ہونا چاہیے اور ۵۷ فیصد نے کہا کہ مشرف استغفار دے دیں۔

۲- ایکشن میں بنیادی ایشو چیف جسٹس اور عدالت عالیہ کی بحالی اور نظامِ عدل کو اس کی

اصل دستوری بنیادوں پر مرتب اور مستحکم کرنا ہے۔ یہ تحریک ۹ مارچ ۲۰۰۷ء کو شروع ہوئی ہے اور ۱۸ افروری ۲۰۰۸ء کو قوم نے اس تحریک کی تائید کر کے اپنا فیصلہ دے دیا ہے۔ ہمیں یہ بات کہنے میں ذرا بھی باک نہیں کہ جن جماعتوں کو عوام نے جتنا بھی مینڈیٹ دیا ہے، وہ بنیادی طور پر عدیہ کی آزادی اور بھالی کے حق میں اور پرویز مشرف کے خلاف ہے۔ پیغمبر پارٹی اور مسلم لیگ (ن) کے حق میں تائیدی اہر کی اصل کار ساز قوت یہی ہے۔ ایک مغربی صحافی نے درست لکھا ہے کہ: ”اصل ووٹنگ تو دوناموں پر ہوئی ہے، حالانکہ وہ بیلٹ پیپر پر لکھے ہوئے نہیں تھے۔ لیکن اصل انتخاب انھی کے درمیان تھا، یعنی چیف جسٹس افتخار محمد چودھری اور صدر پرویز مشرف۔ عوام کی بھاری اکثریت نے جسٹس افتخار محمد چودھری کی تائید کی اور پرویز مشرف کا پتا کاٹ دیا۔“ یوں عدالت کی بھالی اور آزادی ہی اس بحث کا اصل عنوان ہے اور دستور کی بالادستی اور قانون کی حکمرانی اس کا اصل مقصد اور محور ہے۔

۳۔ تیرسا بنیادی ایشو جوان انتخابات میں زیر بحث آیا ہے اس کا تعلق اس شرمناک صورت حال سے ہے جو امریکا کی بالادستی اور ملک پر کھلی اور ختنی مداخلت سے پیدا ہوئی ہے اور جس کی وجہ سے اب ہماری آزادی اور حاکیت ہی خطرے میں ہے۔ چند بیان ڈالوں کے عوض پاکستانی افواج کو عملًا امریکا کے لیے کارائے کا لشکر (mercenary) بنانے کی کوشش کرنا ہے۔ اس کی نام نہاد جنگ میں ہم نے اپنے کو آلوہ کر لیا ہے اور اس کے نتیجے میں ہمارے اپنے ملک میں دہشت گردی کو فروغ مل رہا ہے حالانکہ اس جنگ میں شرکت سے پہلے یہ کوئی مسئلہ نہ تھا۔ راءے عامد کے ایک عالمی ادارے کے جائزے کی رو سے عوام کی نگاہ میں اہم ترین مسئلہ مہنگائی اور بے روزگاری ہے۔ ۵۵ فی صد افراد مہنگائی کو اور ۵۵ فی صد بے روزگاری کو اصل مسئلہ قرار دیتے ہیں، جب کہ تمام زوردار پروپیگنڈے کے باوجود دہشت گردی کو صرف ۱۲ فی صد نے اہم ترین مسئلہ قرار دیا ہے۔

تفصیل میں جائے بغیر ہم صرف یہ عرض کرنا چاہتے ہیں کہ اب امریکا کا عمل دھل ہماری پالیسی سازی، ہماری سرحدوں کی بے حرمتی، ہماری سر زمین کو اپنے مقصد کے لیے استعمال کرنے اور پاکستان کی قیادت کی تلاش اور سیاسی جوڑ توڑ کی سرگرمیوں تک میں ہے۔ ان انتخابی نتائج نے

پرویز مشرف کے اس غلامانہ رویے، خوف اور دباؤ کے تحت رونما ہونے والے دروبست کو تبدیل کرنے اور پوری خارجہ پالیسی کو درست سمت دینے کا پیغام دیا ہے۔ اس انتخاب کے ذریعے عوام نے پوری قوت کے ساتھ پاکستانی قوم کے امریکی جنگ کا حصہ بننے سے اپنی براءت کا اعلان کر دیا ہے۔ پاکستانی عوام یہ چاہتے ہیں کہ اپنے مسائل کو اپنی اقدار اور روایات کے مطابق حل کریں اور دوسروں کی جنگ میں حرام موت منے کا راستہ اختیار نہ کریں۔

۲- قوم پرویز مشرف اور ان کی معاشری ٹیم کی مسلط کردہ معاشری پالیسیوں سے بھی نالاں ہے۔ نمائشی ترقی اور اس کے ڈھول پینے سے کچھ عرصے تک تو عوام کو دھوکا دیا جاسکتا ہے، لیکن جب مغرب کے سامراجی سرمایہ دارانہ نظام کے تصورات اور منادات پر بنی پالیسیوں کے تلخ نتائج لوگوں کے سامنے آتے ہیں تو پھر پروپیگنڈے کا طسم ٹوٹ جاتا ہے۔ تو انہی کا میدان ہو یا زرعی بیدار کا، صنعت و حرفت کا مسئلہ ہو یا تجارتی اور اداگی کے توازن کا، ضروریات زندگی کی فراہمی کا مسئلہ ہو یا اشیاء ضرورت کی قیتوں کا، قرضوں کا بوجھ ہو یا افراط زر کے مسائل، دولت کی عدم مساوات کی بات ہو یا صوبوں اور علاقوں کے درمیان تفاوت کی کش کش۔ غرض ہر پہلو سے عام آدمی کی معاشری مشکلات بڑھ گئی ہیں، کم نہیں ہوئیں اور جن 'کارناموں' کا شور تھا وہ سب ایک ایک کر کے پادر ہوا ہو رہے ہیں۔ حتیٰ کہ اب ملک پر بیرونی اور اندرونی قرضوں کا بار ۱۹۹۹ء کے مقابلے میں کہیں زیادہ ہے۔ مہنگائی کئی گناہ بڑھ گئی ہے، بے روزگاری میں اضافہ ہوا ہے اور غربت کم ہونے کو نہیں آ رہی۔ تجارتی خسارہ اب ۱۸ ارب ڈالر سالانہ کی حدود کو چھوڑ رہا ہے اور جن بیرونی ذخیرے کی دھوم تھی اب ان کے لائلے پڑ گئے ہیں۔

۵- بھارت کے تعلقات کا ڈھول تو بہت پیٹا گیا گرحاصل کچھ نہیں ہوا، البتہ قیمت بہت بڑی ادا کی گئی ہے۔ کشمیر کے مسئلے پر اصولی موقف کی تبدیلی کے نتیجے میں کشمیری عوام مایوس ہوئے ہیں اور تحریک مژاہمت کمزور بڑھ گئی ہے۔ مشرف کی افغانستان کی پالیسی بھی بری طرح ناکام رہی ہے۔ اسرائیل سے دوستی کے اشارے اور امت مسلمہ کے مسائل سے بے تو جہی اس دور کا شعار رہی ہے۔ جس طرح امریکا سے تعلقات کے مسئلے اور خارجہ پالیسی پر قوم نے نظر ثانی اور بنیادی تہذیبوں کی خواہش کا اظہار کیا ہے اسی طرح خارجہ سیاست کے دوسرے پہلو بھی نظر ثانی کا تقاضا

کرتے ہیں۔ امت مسلمہ کی وحدت ہی پاکستان اور تمام مسلم ممالک کی قوت ہے۔

۶- نام نہاد روشن خیالی اور اعتدال پسندی کے نام پر ایک طرف قوم میں نظر باتی کش کش مکش اور تفریق پیدا کرنے کی کوشش کی گئی ہے تو دوسری طرف دینی احکام، اقدار اور آداب سے روگردانی، سیکولرزم کے فروع کی کوشش اور مغربی تہذیب و ثقافت اور ہندو چرکو عالم کرنے کی پالیسی اختیار کی گئی ہے، جس سے معاشرے میں تہذیبی انتشار رونما ہوا ہے۔

۷- صوبائی حقوق کی پامالی، صوبوں کو ان وسائل سے محروم رکھنا جوان کا حق اور ان میں پائے جانے والے معاشی ذخائر کا حاصل ہیں، نیز علاقائی، لسانی اور فرقہ وارانہ جماعتوں اور گروہوں کو اپنے سیاسی مقاصد کے لیے استعمال کرنا ہے جن کا سب سے بڑا نقصان ملک میں مرکز اور صوبوں کے درمیان فاصلوں کا بڑھنا ہے۔

یہ وہ سات بڑے بڑے پالیسی ایشور ہیں، جن پر انتخابات میں قوم نے اپنے جذبات اور احساسات کا اظہار کیا ہے اور اب سیاسی قیادت کے سامنے اصل سوال یہ ہے کہ پرویز مشرف کی دی ہوئی پالیسیوں کو کس طرح تبدیل کریں، تاکہ ملک و قوم ان مقاصد کی طرف پیش رفت کر سکیں جن کے قیام کے لیے یہ ملک حاصل کیا گیا تھا۔

انتخابی نتائج کا بنیادی پیغام تو یہی ہے البتہ ان بنیادی پہلوؤں کے ساتھ ایک اور پہلو بھی قابل غور ہے اور وہ یہ کہ جہاں عوام نے پرویز مشرف، ان کے ساتھیوں، ان کے بیرونی سرپستوں اور ان کی ملکی پالیسیوں کو رد کیا ہے، وہاں انھوں نے کسی ایک سیاسی جماعت کو حکمرانی کا مکمل اختیار (مینڈیٹ) نہیں دیا، بلکہ دو بڑی جماعتوں کو اس طرح کامیاب کیا ہے کہ وہ ایک دوسرے کی مدد کے بغیر مستحکم سیاسی دروبست قائم نہیں کر سکتیں۔ ہماری نگاہ میں اس کی حکمت یہ ہے کہ عوام نے ان جماعتوں کے منشور کی اس طرح تائید نہیں کی جس طرح عام سیاسی ماحول میں کسی ایک رخ کو متعین کیا جاتا ہے۔ اس منقسم اختیار (split mandate) کا تقاضا یہ ہے کہ تمام جماعتیں مل کر پہلے اس بگاڑ کی اصلاح کریں، جو پچھلے آٹھ برسوں میں واقع ہوا ہے۔ اس کے ساتھ منشوروں کے مشترک نکات پر کام ہو، تاکہ بنیادی آئینی اصلاحات کے بعد پھر قوم کی طرف رجوع ممکن ہو تاکہ وہ سیاسی پارٹیوں کو ان کی پالیسیوں کی روشنی میں حکمرانی کا نیا مینڈیٹ دے سکیں۔

یہ ایک عبوری دور ہے، اور اس دور میں زیادہ سے زیادہ قومی مفاہمت پیدا کرنے اور مشترکات کے حصول کو اصل ہدف بنانے کی کوشش کی جائے۔ اس منظم حق حکمرانی سے عوام کی راے کا یہی رخ ظاہر ہوتا ہے۔ مشرف دور کی بدانتظامی، بے اعتدالی اور لا قانونیت کی اصلاح اور مستقبل میں منصفانہ اور غیر جانب دارانہ انتخابات کے نظام کا قیام اولین ترجیح ہونا چاہیے۔ اسی طرح دستور کی روشنی میں فوج کے صرف دفاعی کردار کو مستحکم بنانا اور خارجہ پالیسی کی ملیٰ امنگوں کے مطابق تشكیل نو ہے۔ اس ایجنڈے پر عمل کرنے میں نئی اسٹبلیوں اور سیاسی قیادت کا اصل امتحان ہے۔ ہماری توقع اور دعا ہے کہ ماضی کی غلطیوں سے سبق سیکھتے ہوئے دونوں بڑی پارٹیاں اصل توجہ ان ترجیحات پر دیں گی جو عوام کے اس مینڈیٹ کا حاصل ہیں۔ خود ان کو بھی اس کا کچھ ادراک ہے جس کا اظہار بیانی جمہوریت کی متعدد دفعات سے ہوتا ہے۔ نئی قیادت کی اصل ذمہ داری ملک میں عدالت کی بحاجی، دستوری نظام کے قیام، آزادیوں کے تحفظ اور فیصلہ سازی میں پاریمیت اور عوام کی شرکت کو یقینی بنانا ہے۔ اسی میں ان کا امتحان ہے اور جو وقت ان کو حاصل ہے وہ بھی کم ہے۔

امے پی ڈی ایم کی حکمت عملی اور اثرات

ان انتخابی نتائج کے حصول میں عوام، تمام سیاسی جماعتوں اور میڈیا نے جو کردار ادا کیا ہے اس کا اعتراف اور ادراک ضروری ہے۔ اس سلسلے میں ملک جماعتی جمہوری اتحاد (APDM) نے اہم کردار ادا کیا ہے۔ ان جماعتوں نے اصولی بندیوں پر انتخابات کا بائیکاٹ کر کے اور اسٹبلیوں میں اپنے نشتوں کی قربانی دے کر جو قومی خدمت انجام دی ہے اس کا اظہار اور اعتراف ضروری ہے۔

• پہلی چیز یہ ہے کہ بائیکاٹ کی اس مہم کی وجہ سے ملک اور ملک کے باہر افروزی کے انتخابات میں دھاندی کے منسوبے اور پروگرام کا پرده چاک ہوا۔ جن جماعتوں نے حصہ لیا انہوں نے بھی اسے ایشو بنا لیا اور اعلان کیا کہ اگر حکمرانوں نے اپنی پسند کے نتائج قوم پر مسلط کرنے کی کوشش کی تو اس کے بڑے خطرناک نتائج ہیں۔ اس مہم نے دھاندیوں کے لیے سید جارحیت (deterrent) کا کام کیا اور اس طرح جس کھیل کی پوری تیاری کی گئی تھی اور کہیں کہیں وہ ہاتھ کی صفائی دکھائی بھی گئی مگر جس پیمانے پر خطرہ اور پروگرام تھا وہ نہیں ہو سکا۔ یوں انتخابات میں

بڑے پیمانے پر دھاندلي کے روکنے میں ایک اہم رول اس بائیکاٹ کی تحریک کا ہے جو خود ایک بڑی قومی خدمت ہے۔

● بائیکاٹ کی تحریک کا دوسرا اور سب سے اہم نتیجہ یہ ہوا کہ ملکی سیاست اور انتخابات کا ایجنڈا تبدیل ہو گیا۔ پارٹیوں کے منشوروں کے بجائے اصل مسئلہ پرویزی آمریت اور حقیقی جمہوریت میں انتخاب کا بن گیا۔ عدیہ کی آزادی اور ۲۰ نومبر کی پوزیشن میں اس کی بحالی سب سے ضروری موضوع قرار پایا۔ جو جدوجہد چیف جسٹس نے ۱۹ مارچ ۲۰۰۷ء کے پُر عزم فیصلے، وکلا برادری اور سول سوسائٹی کی ملک گیر جدوجہد سے شروع ہوئی تھی، وہ ایکشن کا اصل موضوع اور فیصلہ کن سوال بن گئی۔ بائیکاٹ کی اصل وجہ بھی یہی تھی کہ عدیہ کی اپنی اصل شکل میں بحالی، دستور کی بالادستی اور ایکشن کمیشن کی خود مختاری کا اہتمام ہو۔ انتخابات میں عوام نے یک آواز ہو کر جس چیز کے حق میں ووٹ دیا وہ عدیہ کی بحالی، فوج کی سیاست سے دُوری، شخصی آمریت کا خاتمه اور انتخابی عمل کی شفافیت ہے۔ بائیکاٹ کی مہم نے سیاسی بحث کو زبان اور موضوع دیا اور قوم نے یکسوئی کے ساتھ اس پر اپنا واضح فیصلہ دے دیا، گویا۔

ہم نے جو طرزِ فنا کی تھی نفس میں ایجاد
فیض، گلشن میں وہی طرزِ بیان ٹھیری ہے

● بائیکاٹ کی مہم کا تیسرا فائدہ یہ ہوا کہ قومی اور علاقائی جماعتیں ہاتھ شیر و شکر ہو کر اصولی بنیادوں پر ایک پلیٹ فارم پر جمع ہوئی ہیں، اور ان کے درمیان فکری ہم آہنگی اور یگانگت کی کیفیت پیدا ہوئی ہے۔ وہ قیادت جس کی حب الوطنی پر شبہ کیا جاتا تھا، وہ پشتیں حب الوطن کا دعویٰ کرنے والوں سے بھی آگے نکل گئی اور ۳۱ مارچ ۲۰۰۷ء کے دستور اور مرکز اور صوبوں میں انصاف اور ادائیگی حقوق کی بنیاد پر اشتراک عمل کی بنیاد میں مستحکم ہوئیں۔ محمود خان اچھری، قاضی حسین احمد، عمران خان، ڈاکٹر عبدالحکیم بلوچ، ڈاکٹر قادر گسی، عابد حسن منشوی و ووکیٹ اور دوسرے رہنماؤں نے ملک کے طول و عرض میں ایک ہی زبان میں گفتگو کی اور ہاتھ میں ہاتھ ڈال کر ایک اسلامی، فلاحتی اور جمہوری اور وفاقی پاکستان کو مستحکم کرنے کی دعوت عام دی۔ سیاست میں ایک تیسری فورس جو اصول اور انصاف کی علم بردار ہو، پوری قوت سے روپنڈر ہوئی اور جوانہ مقصود کے حصول کی

جدوجہد جاری رکھنے اور نئی قیادت کو بائیکاٹ اور انتخاب میں شرکت کرنے والی جماعتوں کے مشترک ایجنسی کے عمل درآمد کرنے پر مجبور کرنے کی خدمت انجام دے رہی ہے۔ انتخاب کے بعد اسے پی ڈی ایم کی قیادت نے ایک جملے میں سیاست کے رنگ کی اس تبدیلی کا اعلان کر دیا ہے کہ جن مقاصد کے لیے ہم نے بائیکاٹ کیا اور آپ نے ایکشن میں شرکت کا دعویٰ کیا اب وقت آ گیا ہے کہ دونوں ان مشترک مقاصد کے لیے جدوجہد کریں اور ان کے حصول کو یقینی بنائیں، اور اگر ایکشن میں حصہ لینے والے اس معیار پر پورے نہیں اترتے تو وہ بھی قوم کے احتساب کے لیے تیار ہیں۔

ملک کی سیاست میں اصولوں کی بنیاد پر سیاسی جدوجہد اور اشتراک عمل کی یہ ایک زریں مثال قائم ہوئی ہے، جس سے ہماری سیاست پر مستقل اور دُورس اثرات مرتب ہوں گے۔

لا دینی قوتون کی کامیابی کا بیان بنیاد دعویٰ

یہاں ہم ایک مسئلے پر مزید کلام کرنا چاہتے ہیں، جس کا تعلق اس سطحی بحث سے ہے جو ملک کے نام نہاد، بلکہ ایک قلم اور خصوصیت سے ہے جوں ملک صحافی اور تھنک ٹینک کر رہے ہیں، اور وہ یہ کہ: ”ان انتخابات میں دینی قوتوں کو شکست ہوئی ہے اور بلکہ اور سیکولر جماعتیں نئی طاقت کے ساتھ اُبھری ہیں“۔ یہ ساری بحث ایک خاص سوچ سمجھے منسوبے کے تحت کی جا رہی ہے اور زینی حقائق کو یکسر نظر انداز کر کے مفید مطلب تنازع نکالے جا رہے ہیں۔

پہلی بات تو یہ ہے کہ کسی جماعت نے سیکولرزم کو اپنے منشور میں بطور ہدف کے پیش نہیں کیا۔ سب نے پاکستان کے دستور پر حلف لیا ہے اور اس دستور کی بالادستی قائم کرنے کو اپنا اولین ہدف قرار دیا ہے اور یہ دستور اسلامی جمہوریہ پاکستان کا دستور ہے۔ قرارداد مقاصد اس کا دیباچہ ہی نہیں، ایک قابلِ نفاذ (operational) حصہ ہے۔ دستور میں اس ریاست کا ہدف قرآن و سنت کی بالادستی اور اسلام کے دلیل ہوئے احکام و اقدار کے مطابق نظام حکومت کو چلانا قرار دیا گیا ہے اور یہی ریاست کے بنیادی اصول حکمرانی قرار پائے ہیں۔ بلاشبہ ہر جماعت کا حق ہے کہ اس اسلامی فریم ورک میں اپنی سوچ کے مطابق اپنی ترجیحات اور ان کے حصول کے لیے پروگرام کا

اعلان کرے۔ لیکن اسے سیکولرزم اور لبرلزم اور اسلام کے درمیان انتخاب کی شکل دینا صرف خلط مجھت ہے۔ پیپلز پارٹی کے منشور کا بھی پہلا نکتہ یہی ہے کہ اسلام ہمارا دین ہے۔ مسلم لیگ (ن) نے بھی اسلامی نظریہ حیات ہی کو اپنا مقصد قرار دیا ہے۔ پھر یہ کہنا کہ پیپلز پارٹی اور مسلم لیگ (ن) کو ووٹ لئے سے محض لبرلزم اور سیکولرزم کی فتح اور دینی قوتوں کی شکست ہے، کیسے درست ہو سکتا ہے۔

دوسری بنیادی بات یہ ہے کہ اگر کوئی چیز مسترد ہوئی ہے تو وہ پرویز مشرف اور ان کی جماعت مسلم لیگ (ق) ہے، جو روشن خیالی اور نام نہاد 'جدیدیت' کی خود ساختہ علم بردار تھی۔ یہ عجیب دعویٰ ہے کہ پرویز مشرف کو تو قوم نے رد کر دیا مگر ان کے لبرلزم اور روشن خیالی کو رد نہیں کیا، یہ تفاوں میں تو کیا ہے؟

تیسرا بات یہ ہے کہ دین اور دنیا اور مذہب اور سیاست کے رشتے کے اسلامی تصور اور مغربی تصور کو گذم کیا جا رہا ہے۔ مغرب کے لبرلزم میں الہامی ہدایت اور مذہبی اقدار و احکام کا تعلق فرد کی ذاتی زندگی سے ہے اور اجتماعی زندگی میں اس کا کوئی رول نہیں، جب کہ اسلام انسان کی پوری زندگی کو الہامی ہدایت کی روشنی سے منور کرتا ہے۔ شریعت کے معنی محض مغربی اصطلاح میں قانون کے نہیں، جس کے نفاذ کا انحصار ریاست کی قوت قاہرہ پر ہوتا ہے، بلکہ وہ پوری زندگی کے لیے ہدایت پر مشتمل ہے۔ وہ شریعت جو عقیدہ اور عبادات کے ساتھ انفرادی، خاندانی، اجتماعی، سیاسی، معاشی اور میان الاقوامی زندگی کے لیے بھی رہنمائی دیتی ہے۔ اس رہنمائی کے بڑے حصے پر عمل فرد اور معاشرہ کسی ریاستی قوت کے استعمال کے بغیر کرتا ہے، تاہم اس شریعت کا ایک حصہ وہ بھی ہے جس کے لیے ریاستی قوت اور عدالت کا نظام کام کرتا ہے۔ مسلمان پوری دنیا میں اپنے مذہب اور دین کو زندگی میں مرکزی اہمیت دیتے ہیں اور اپنی اجتماعی زندگی کو بھی شریعت کے نور سے منور کرنا چاہتے ہیں۔

رائے عامہ کے وہی جائزے جو سیاسی پسند و ناپسند کے بارے میں ہوا کے رخ کو ظاہر کرتے ہیں، وہی زندگی کے اس پہلو پر بھی روشنی ڈالتے ہیں جن کا خلاصہ حال ہی میں شائع ہونے والی ایک کتاب 2006 Voice of the People میں دیا گیا ہے۔ اس میں بتایا گیا ہے کہ عالمی سطح پر مسلمانوں میں ۸۲ فی صد اپنے کو مذہبی قرار دیتے ہیں۔ گیلپ ہی نے اپنے ایک دوسرے

کی Gallup World Poll: Special Report on Muslim World سروے میں میں بتایا گیا ہے کہ پاکستان میں ان کے سروے کے مطابق آبادی کے ۳۲ فیصد نے یہ کہا ہے کہ وہ چاہتے ہیں کہ شریعت ملکی قانون کا واحد سرچشمہ (only source) ہو، جب کہ مزید ۷۲ فیصد نے کہا ہے کہ شریعت کو ایک سرچشمہ (one of the sources) ہونا چاہیے، اور شریعت کو قانونی مأخذ کے طور پر ضروری نہ سمجھنے والوں کی تعداد صرف ۶ فیصد ہے۔ سروے کے مصنف لکھتے ہیں:

ہمارے مطالعے سے ظاہر ہونے والا ایک سب سے زیادہ واضح امر وہ غیر معمولی اہمیت ہے جو مسلمان اپنے دین کو دیتے ہیں۔ اپنی ذاتی رہنمائی کے لیے بھی اور بینیت مجموئی معاشرے کی ترقی کے لیے بھی۔ اس سے بھی زیادہ (ہمارے لیے تجھب الگیز بات یہ تھی کہ) مسلمان خواتین اس بات سے متفق نظر آتی ہیں کہ پبلک پالیسی اسلامی اصولوں کی رہنمائی میں طے ہونا چاہیے۔

یہ ہیں اصل زمینی حقائق — اور اس بات کو اچھی طرح سمجھنا پاہیزے کہ مذہبی ووٹ اور مذہبی جماعتوں کا ووٹ ایک چیز نہیں۔ مسلمانوں کی عظیم اکثریت زندگی کے اجتماعی معاملات بشمل قانون، دین کی رہنمائی کو ضروری سمجھتے ہیں۔ اس حقیقت پر انتخابی نتائج کی سیاسی تقسیم سے پردا نہیں ڈالا جا سکتا۔

چوتھی بنیادی بات یہ ہے کہ مذہبی جماعتوں کے ووٹ کے بارے میں بھی جو دعوے کیے جاتے ہیں، وہ مناسب تحقیق کے بغیر اور تمام ضروری معلومات کو حاصل کیے بغیر کیے جاتے ہیں۔ مثلاً کہا جاتا ہے کہ ماضی میں دینی جماعتوں کو ۲۵ سے ۵ فیصد تک ووٹ ملتا تھا حالانکہ یہ صریحاً غلط پیشی ہے۔ مثلاً ۱۹۷۰ء کے انتخابات میں تین دینی جماعتوں کو ملنے والے ووٹ گل ووٹوں کا تقریباً ۱۵ فیصد تھے۔ کراچی میں ۱۹۷۰ء میں مذہبی جماعتوں کا کل ووٹ ۷۵ فیصد تھا۔ صوبہ سرحد میں دینی جماعتوں کو ملنے والے ووٹوں کا تناسب ۱۹۸۰ء میں ۳۳ فیصد تھا۔ ۱۹۸۸ء میں صرف جمیعت علماء اسلام نے شرکت کی تھی، جب کہ جماعت اسلامی آئی جے آئی کا حصہ تھے۔ تب صرف جمیعت علماء اسلام کے ووٹ ۲۰ فیصد اور ۱۹۹۰ء میں ۱۱ فیصد تھے۔

۱۹۹۳ء میں گل ووٹ جو دینی جماعتوں نے حاصل کیے ۲۲ فی صد تھے، جو ۲۰۰۲ء میں متحده مجلس عمل کی صورت میں گل صوبے کے ووٹوں کا ۲۵ فی صد تھا۔ (ملاحظہ ہو، گیلپ پاکستان کی روپورٹ،

The Story of 8 Elections and the Calculus of Electoral Politics in

(Pakistan During 1970-2008

گل پاکستانی سطح پر یہ تناسب نکالنے میں مختلف قیمتیں ہیں، جن میں سے ایک کا تعلق اس حقیقت سے بھی ہے، کہ دوسری بڑی جماعتیں پاکستان کی بیش تر نشتوں پر امیدوار کھڑے کرتی ہیں، جب کہ دینی جماعتوں نے بالعموم ایک محدود تعداد میں امیدوار کھڑے کیے ہیں اور اس طرح پورے ملک میں ان کا ووٹ اس انتخابی گنتی میں شامل نہیں ہو پاتا۔

پانچویں اور سب سے اہم بات یہ ہے کہ ۲۰۰۸ء کے انتخابات میں متحده مجلس عمل نے شرکت نہیں کی۔ اس لیے یہ کہنا بے بنیاد ہے کہ عوام نے اس کو ووٹ نہیں دیے۔ عملًا متحده مجلس عمل کی صرف ایک جماعت، یعنی جمعیت علماء اسلام (ف) نے حصہ لیا، اور بلاشبہ اسے ۲۰۰۲ء بلکہ اس سے پہلے کے ادوار کے مقابلوں میں بھی کم ووٹ ملے۔ مگر اس کی بڑی وجہ من جملہ دوسری وجہ کے یہ ہے کہ رائے دہندگان نے جے یو آئی (ف) کو مشرف انتظامیہ سے منسلک سمجھا اور اسے مشرف کے بلوچستان آپریشن اور اکبر گڑی کے قتل پر اس کی طرف سے کسی بڑے عملی اقدام سے احتراز، نیز اسمبلیوں سے اتنے، سرحد اسمبلی کے تحیل کرنے میں تائیر، بلوچستان میں قیگ کے ساتھ شرکت اقتدار وغیرہ کی وجہ سے پرویز مشرف سے قرب کی قیمت ادا کرنا پڑی۔ بلاشبہ اس نے بائیکاٹ میں شرکت نہ کر کے یہ نقصان اٹھایا، اور اس کی لیکشن میں شرکت کا رشتہ بر سر اقتدار قوتوں (establishment) سے اس کے تعلق سے جوڑا گیا۔ حقیقت جو بھی ہو لیکن عملًا دوسری وجوہ کے ساتھ اسے زیادہ نقصان اس مسخ شدہ تصور کے باعث ہوا۔ تمام اہم سیاسی تجزیہ نگار اس پہلوکا کھلے بندوں اظہار کر رہے ہیں۔ مثلاً معروف تجزیہ نگار حیم اللہ یوسف زئی، ایم ایم اے کی حکومت کی ناکامی کے مختلف پہلوؤں کا احاطہ کرتے ہوئے لکھتے ہیں کہ:

ایم ایم اے کی صفوں میں غیر معمولی انتشار کی وجہ سے بھی بہت سے لوگوں میں مایوسی کی کیفیت تھی۔ رائے دہندگان صدر جزل مشرف کے تمام انتخابیوں کو سزا دینا چاہتے

تھے اور ایم ایم اے کو بھی کچھ سبق سکھایا، کیونکہ انہوں نے ان دستوری ترامیم کو آسان بنانے میں کردار ادا کیا جن سے فوجی آمر کونجات ملی اور اس کے تمام افعال کو تحفظ ملا۔ اس کے ایک حصے جماعت اسلامی نے انتخابات کا بائیکاٹ کیا۔ (دی نیوز، نیوفنیز، رحیم اللہ یوسف زئی، ۲۰۰۸ء، اپیشل رپورٹ، ص ۳۳)

رحیم اللہ یوسف زئی دی نیوز میں اپنے ایک دوسرے مضمون میں اس بات کا دوڑک انداز میں پوچھا کرتے ہیں:

ایم ایم اے جو درحقیقت جماعت اسلامی کے انتخابات سے بائیکاٹ کے بعد صرف مولانا فضل الرحمن کی جے یو آئی (ف) ہو کر رہ گئی تھی، اسے مشرف کا ساتھ دینے اور اپنے پانچ سالہ دور حکومت میں وعدوں کو پورا نہ کرنے پر سزا دی گئی ہے۔ (دی نیوز، ۲۳ فروری ۲۰۰۸ء)

پروفیسر محمد سیم ڈان میں اپنے مضمون میں لکھتے ہیں:

جے یو آئی (ف) کو مشرف کی بالواسطہ تائید کی وجہ سے عوامی رائے دہندگان کی ناراضی کا سامنا کرنا پڑا۔ مولانا فضل الرحمن کے متنازع کردار اور صدارتی انتخاب سے پہلے ۶ اکتوبر ۲۰۰۸ء کو سرحد اسمبلی کی تحلیل کے مسئلے کی وجہ سے اسے ووٹوں اور عوام میں اپنے مقام کے حوالے سے مہنگی قیمت ادا کرنا پڑی۔ (ڈان ۲۲، فروری ۲۰۰۸ء)

یہ صرف چند تبرہ نگاروں کی رائے نہیں، عام تاثر اور ووٹوں کی بڑی تعداد کا بھی احساس تھا اور لفظی تاویلیوں اور قانونی موشکانیوں سے اسے فرونہیں کیا جا سکتا۔

ان حالات میں جے یو آئی (ف) کے ووٹوں اور سیٹوں کی کمی کو دینی جماعتوں سے نا امیدی، اور ان کے صفائیا کے دعوے کرنا، حقائق سے مطابقت نہیں رکھتا۔ ویسے بھی انتخابی سیاست میں مختلف انتخابات میں ووٹوں میں زیادتی اور کمی سے ہر جماعت کو گزرنا پڑتا ہے اور کسی ایک انتخاب کی بنیاد پر ایسا فتوی دینے کا حقیقت سے کوئی تعلق نہیں ہوتا۔ کیا یہ ایک حقیقت نہیں ہے کہ خود پی پی اور اس کے اتحاد پوں کا ووٹ بنک ۱۹۷۰ء میں ۳۹ فی صد تھا جو ۱۹۹۷ء میں ۲۲ فی صد رہ گیا تھا۔ اسی طرح تمام مسلم لیگوں کا مجموعی ووٹ بنک ۱۹۷۰ء میں صرف ۲۳ فی صد تھا جو

۷۱۹۹ء میں ۳۶ فنی صد تک پہنچ گیا تھا۔ اے این پی ہر انتخاب میں ایسے ہی نشیب و فراز کا تجربہ کرتی رہی ہے۔ دنیا کے دوسرے ممالک کے تجربات بھی اس سے مختلف نہیں۔ اس لیے کسی ایک انتخاب کی بنیاد پر اس طرح کے فتوے دینا علمی اعتبار سے بہت کمزور بات ہے۔

بات صرف جے یو آئی (ف) کے اس امتحج اور اس کے نصانات ہی کی نہیں۔ جہاں بھی ووٹر نے عدیہ کے معاملے میں اور پرویز مشرف کے لیے نرم گوشے کا احساس پایا ہے ضرور سزا دی ہے۔ مشہور قانون دان پابرستار دی نیوز میں اپنے ایک مضمون میں اس طرف اشارہ کرتے ہوئے کہ وکلا کے بائیکاٹ کا احترام نہ کرنے والے وکلا کا کیا انجام ہوا، لکھتے ہیں کہ جب خود پی پی پی کے ایم این اے زمر دخال نے جو چیف جسٹس کی تحریک میں پیش پیش تھے اور اعتراض کے ساتھ چیف جسٹس کی گاڑی کے ڈرائیور تک کی خدمت انجام دے رہے تھے وکلا کے فیصلے کے خلاف انتخاب میں شرکت کی تو وہ قومی اسمبلی پر اپنی سیٹ باقی نہ رکھ سکے (دی نیوز، ۲۳ فروری ۲۰۰۸ء)۔ اس عوامی روکوجونہ سمجھ سکا اس کی قیمت ادا کرنا پڑی۔

قیادت کا امتحان اور جہد مسلسل

آخر میں ہم یہ صاف لفظوں میں کہنا چاہتے ہیں کہ اس وقت ملک کی پوری سیاسی قیادت کا امتحان ہے اور اسے پی ڈی ائم کی ذمہ داری ہے کہ جس طرح اس نے قربانی دے کر ملک کی سیاست کو صحیح ایشور سے روشناس کرایا ہے، اسی طرح منے حالات میں ان اہداف و مقاصد کو حاصل کرنے کے لیے مناسب حکمت عملی اختیار کرے۔ اگر نو منتخب جماعتیں ان مقاصد کے لیے کام کرنے کی نیت اور جذبہ دکھاتی ہیں تو تمام دینی اور سیاسی قوتوں کو ان سے تعاون اور ان مقاصد کے حصول کو آسان بنانے میں کوئی دقتہ فروگزاشت نہیں کرنا چاہیے۔ لیکن اگر مناسب موقع دینے کے بعد بھی یہ اس سلسلے میں پیش و پیش دکھاتی ہیں تو پھر ان کی ذمہ داری ہے کہ پُر امن جمہوری اور عوامی دباؤ کے ذریعے انھیں عوام کے مینڈیٹ کا احترام کرنے پر مجبور کریں۔ جنوب، وکلا، سول سوسائٹی اور سیاسی کارکن سب کا ہدف اور منزل ایک ہے اور وہ حقیقی جمہوریت کا قیام ہے جس کے مقاصد یہ ہونے چاہیے:

- ۲ نومبر ۲۰۰۴ء کی عدیہ کی بھالی
- پی سی اور ایر جنسی کے نام پر دستور کا جو تیپانچا کیا گیا، اس کی بھالی
- پارلیمنٹ کی بالادستی کا قیام
- فوج کی مداخلت کے راستوں کی بندش
- بنیادی حقوق اور خصوصیت سے اظہار راء کی آزادی کا تحفظ
- معاشی پالیسیوں میں تبدیلی
- فوجی کارروائیوں کا خاتمه اور مذاکرات کے ذریعے تشدد کا حل
- پارلیمنٹ میں مکمل بحث کی روشنی میں خارجہ پالیسی کی تشكیل جدید۔

۱۸ فروری کے انتخابات میں قوم نے ایک لڑائی میں فتح پائی ہے، مگر یہ جدو جہد ابھی جاری ہے اور اس وقت تک جاری رہے گی، جب تک جمہوریت کی مکمل بھالی اور دستور کے تمام تقاضوں کو پورا کرنے کے لیے مؤثر پیش رفت نہیں ہوتی۔ ۱۸ فروری کے نتائج نے ایک نئی صبح کے طویں کے امکانات کو روشن کر دیا ہے لیکن یہ صبح اسی وقت ہماری قومی زندگی کو روشن کر سکے گی جب اس کے استقبال کے لیے قوم اس طرح کوشش نہ کرے جس طرح ۲۰۰۷ء سے رات کی تاریکی کو ختم کرنے کے لیے کر رہی ہے۔ ابھی منزل کی طرف صرف ایک قدم اٹھایا گیا ہے۔ منزل ابھی ڈور ہے اور مسلسل جدو جہد اور قربانیوں کی دعوت دے رہی ہے۔ فرد ہو یا قوم جدو جہد اور سعی مسلسل کے بغیر وہ اپنی منزل مقصود تک نہیں پہنچ سکتے۔

وَأَنْ لَّيْسَ لِلْإِنْسَانِ إِلَّا مَا سَعَىٰ ۝ وَأَنَّ سَعْيَهُ سَوْفَ يُرَىٰ ۝
 (النجم ۳۹:۵۳-۳۰) اور یہ کہ انسان کے لیے کچھ نہیں ہے مگر وہ جس کی اُس نے سعی کی ہے، اور یہ کہ اُس کی سعی عنقریب دیکھی جائے گی۔
